

॥ नाट्यशास्त्रम् अध्यायः १८ ॥

.. Natya Shastra Chapter 18 ..

[sanskritdocuments.org](http://sanskritdocuments.org)

July 25, 2016

---

# Document Information

---

Text title : naaTyashastra adhyaaya 18 dasharuupaniruupaNaM

File name : natya18.itx

Category : natyashastra

Location : doc\_z\_misc\_major\_works

Author : Sage Bharata

Language : Sanskrit

Subject : philosophy/hinduism/culture/Dance/Drama

Transliterated by : Sowmya Krishnapur krsowmya at yahoo.com

Proofread by : Sowmya Krishnapur krsowmya at yahoo.com are needed for devanaagarii output and formatting.

Latest update : November 22, 2006

Send corrections to : Sanskrit@cheerful.com

Site access : <http://sanskritdocuments.org>

## ॥ नाट्यशास्त्रम् अध्याय १८ ॥

॥ श्रीरस्तु ॥

भरतमुनिप्रणीतं नाट्यशास्त्रम्  
अथ अष्टादशोऽध्यायः  
वर्त्तयिष्याम्यहं विप्रा दशरूपविकल्पनम् ।  
नामतः कर्मतश्चैव तथा चैव प्रयोगतः ॥ १ ॥

नाटकं सप्रकरणमङ्गो व्यायोग एव च ।  
भाणः समवकारश्च वीथी प्रहसनं डिमः ॥ २ ॥

ईहामृगश्च विज्ञेया दशोमे नाट्यलक्षणे ।  
एतेषां लक्षणमहं व्याख्यास्याम्यनुपूर्वशः ॥ ३ ॥

सर्वेषामेव काव्यानां मातृका वृत्तयः स्मृताः ।  
आभ्यो विनिसृतं ह्येतदशरूपं प्रयोगतः ॥ ४ ॥

जातिभिः श्रुतिभिश्चैव स्वरा ग्रामत्वमागताः ।  
यथा तथा वृत्तिभेदैः काव्यबन्धा भवन्ति हि ॥ ५ ॥

ग्रामौ पूर्णस्वरौ द्वौ तु यथा वै षड्मध्यमौ ।  
सर्ववृत्तिविनिष्ठन्नौ काव्यबन्धौ तथा त्विमौ ॥ ६ ॥

ज्ञेयं प्रकरणं चैव तथा नाटकमेव च ।  
सर्ववृत्तिविनिष्ठन्नं नानाबन्धसमाश्रयम् ॥ ७ ॥

वीथी समवकारश्च तथेहामृग एव च ।  
उत्सृष्टिकाङ्गो व्यायोगो भाणः प्रहसनं डिमः ॥ ८ ॥

कैशिकीवृत्तिहीनानि रूपाण्येतानि कारयेत् ।  
अत ऊर्ध्वं प्रवक्ष्यामि काव्यबन्धविकल्पनम् ॥ ९ ॥

प्ररव्यातवस्तुविषयं प्ररव्यातोदात्तनायकं चैव ।  
राजर्जिवंश्यचरितं तथैव दिव्याश्रयोपेतम् ॥ १० ॥

नानाविभूतिभिर्युतमृद्धिविलासादिभिर्गुणैश्चैव ।  
अङ्गप्रवेशकाढ्यं भवति हि तन्नाटकं नाम ॥ ११ ॥

नृपतीनां यच्चरितं नानारसभावचेष्टितं बहुधा ।  
सुखदुःखोत्पत्तिकृतं भवति हि तन्नाटकं नाम ॥ १२ ॥

अस्यावस्थोपेतं कार्यं प्रसमीक्ष्य विनुविस्तारात् ।  
कर्तव्योऽङ्गः सोऽपि तु गुणान्वितं नाट्यतत्त्वज्ञैः ॥ १३ ॥

अङ्क इति रूढिशब्दे भावैश्च रसैश्च रोहयत्यर्थान् ।  
नानाविधानयुक्तो यस्मात्तस्माद्द्वेदङ्कः ॥ १४ ॥

अङ्कसमाप्तिः कार्या काव्यच्छेदेन बीजसंहारः ।  
वस्तुव्यापी बिन्दुः काव्यसमुत्थोऽत्र नित्यं स्यात् ॥ १५ ॥

यत्रार्थस्य समाप्तिर्थं च बीजस्य भवति संहारः ।  
किञ्चिद्वलभविन्दुः सोऽङ्क इति सदावगन्तव्यः ॥ १६ ॥

ये नायका निगदितास्तेषां प्रत्यक्षचरितसंयोगः ।  
नानावस्थोपेतः कार्यस्त्वङ्कोऽविप्रकृष्टस्तु ॥ १७ ॥

नायकदेवीगुरुजनपुरोहितामात्यसार्थवाहानाम् ।  
नैकरसान्तरविहितो ह्यङ्क इति स वेदितव्यस्तु ॥ १८ ॥

पञ्चाक्षरा दशपरा ह्यङ्काः स्युर्नाटके प्रकरणे च ।  
निष्कामः सर्वेषां यस्मिन्नङ्कः स विज्ञेयः ॥ १९ ॥

कोधप्रसादशोकाः शापोत्सर्गोऽथ विद्रवोद्घाहौ ।  
अद्भुतसम्भवदर्शनमङ्के प्रत्यक्षजानि स्युः ॥ २० ॥

एकदिवसप्रवृत्तः कार्यस्त्वङ्कोऽर्थबीजप्रथिकृत्य ।  
आवश्यककार्याणामविरोधेन प्रयोगेषु ॥ २१ ॥

एकाङ्केन कदाचिद्द्वृहनि कार्याणि योजयेद्वीमान् ।  
आवश्यकाविरोधेन तत्र काव्यानि कार्याणि ॥ २२ ॥

रङ्गं तु ये प्रविष्टाः सर्वेषां भवति तत्र निष्कामः ।  
बीजार्थयुक्तियुक्तं कृत्वा काव्यं यथार्थरसम् ॥ २३ ॥

न वहूनीह कार्याणि त्वेकाङ्के विनियोजयेत् ।  
आवश्यकानां कार्याणां विरोधो हि तथा भवेत् ॥ २४ ॥

ज्ञात्वा दिवसावस्थां क्षणयामसुहृत्लक्षणोपेताम् ।  
विभजेत्सर्वमशेषं पृथक्पृथक्काव्यमङ्केषु ॥ २५ ॥

दिवसावसानकार्यं यद्यङ्के नोपपद्यते सर्वम् ।  
अङ्कच्छेदं कृत्वा प्रवेशकैस्तद्विधातव्यम् ॥ २६ ॥

विप्रकृष्टं तु यो देशं गच्छेत्कार्यवशानुगः ।  
अङ्कच्छेदेऽथ संक्षेपान्निर्दिशोत्तं प्रवेशकैः ॥ २७ ॥

सन्निहितनायकोऽङ्कः कर्तव्यो नाटके प्रकरणे वा ।  
परिजनकथानुबन्धः प्रवेशको नाम विज्ञेयः ॥ २८ ॥

प्रकरणनाटकविषये पञ्चाद्या दशपरा भवन्त्यङ्काः ।  
 अङ्कान्तरसन्धिषु च प्रवेशकास्तेषु तावन्तः ॥ २९॥  
 अनयोरन्तरविहितः प्रवेशकोऽर्थक्रियां समभीक्ष्य ।  
 संक्षेपार्थः सन्धिष्वर्थानां संविधातव्यः ॥ ३०॥  
 अङ्कच्छेदं कृत्वा मासकृतं वर्षसञ्चितं वापि ।  
 तत्सर्वं कर्तव्यं वर्षादूर्ध्वं न तु कदाचित् ॥ ३१॥  
 यः कश्चित्कार्यवशाङ्कच्छति पुरुषः प्रकृष्टमध्वानम् ।  
 तत्राप्यङ्कच्छेदः कर्तव्यः पूर्ववत्तज्जैः ॥ ३२॥  
 अङ्कान्तरानुसारी संक्षेपार्थमधिकृत्य विन्दूनाम् ।  
 प्रकरणनाटकविषये प्रवेशकः संविधातव्यः ॥ ३३॥  
 नोत्तममध्यमपुरुषैराचरितो नाप्युदान्तवचनकृतः ।  
 प्राकृतभाषाचारः प्रयोगमाश्रित्य कर्तव्यः ॥ ३४॥  
 कालोत्थानगतिरसौ व्याख्यासंरभकार्यविषयाणाम् ।  
 अर्थाभिधानयुक्तः प्रवेशकः स्यादनेकार्थः ॥ ३५॥  
 बह्वाश्रयमपि कार्यं प्रवेशकैः संक्षिपेच्च सन्धिषु वा ।  
 बहुचूणपदैर्युक्तं जनयति खेदं प्रयोगस्य ॥ ३६॥  
 यत्रार्थस्य समाप्तिर्भवत्यङ्के प्रयोगवाहुल्यात् ।  
 वृत्तान्तस्वल्पकथैः प्रवेशकैः सोऽभिधातव्यः ॥ ३७॥  
 युद्धं राज्यब्रंशो मरणं नगरोपरोधनं चैव ।  
 प्रत्यक्षाणि तु नाङ्के प्रवेशकैः संविधेयानि ॥ ३८॥  
 अङ्के प्रवेशके च प्रकरणमाश्रित्य नाटके वापि ।  
 न वयः कर्तव्यः स्वाद्योऽभ्युदयी नायकः स्वातः ॥ ३९॥  
 अपसरणमेव कार्यं ग्रहणं वा सन्धिरेव वा योज्यः ।  
 काव्यश्लेषैर्वहुभिर्यथारसं नाट्यतत्त्वज्जैः ॥ ४०॥  
 न महाजनपरिवारं कर्तव्यं नाटकं प्रकरणं वा ।  
 ये तत्र कार्यपुरुषाश्रत्वारः पञ्च वा ते स्युः ॥ ४१॥  
 कार्यं गोपुच्छाग्रं कर्तव्यं काव्यबन्धमासाद्य ।  
 ये चोदाता भावास्ते सर्वे पृष्ठतः कार्याः ॥ ४२॥  
 सर्वेषां काव्यानां नानारसभावयुक्तियुक्तानाम् ।  
 निर्वहणे कर्तव्यो नित्यं हि रसोऽद्भुतस्तज्जैः ॥ ४३॥

नाटकलक्षणमेतन्मया समासेन कीर्तिं विधिवत् ।  
प्रकरणमतः परमहं लक्षणयुक्त्या प्रवक्ष्यामि ॥ ४४॥

यत्र कविरात्मशक्त्या वस्तु शरीरं च नायकं चैव ।  
आ॒त्पत्तिकं प्रकुरुते प्रकरणमिति तद्वृद्धैर्ज्ञेयम् ॥ ४५॥

यदनार्थमथाहार्यं काव्यं प्रकरणत्यभूतगुणयुक्तम् ।  
उत्पन्नबीजवस्तु प्रकरणमिति तदपि विज्ञेयम् ॥ ४६॥

यन्नाटके मयोक्तं वस्तु शरीरं च वृत्तिभेदाद्यश्च ।  
तत्प्रकरणेऽपि योज्यं सलक्षणं सर्वसन्धिषु तु ॥ ४७॥

विप्रवणिकसचिवानां पुरोहितामात्यसार्थवाहानाम् ।  
चरितं यन्नैकविधं ज्ञेयं तत्प्रकरणं नाम ॥ ४८॥

नोदात्तनायककृतं न दिव्यचरितं न राजसम्भोगम् ।  
बाह्यजनसम्प्रयुक्तं तज्ज्ञेयं प्रकरणं तज्ज्ञैः ॥ ४९॥

दासविटश्रेष्ठेष्युक्तं वेशरूपचारकारणोपेतम् ।  
मन्दकुलस्त्रीचरितं काव्यं कार्यं प्रकरणे तु ॥ ५०॥

सचिवश्रेष्ठब्राह्मणपुरोहितामात्यसार्थवाहानाम् ।  
गृहवार्ता यत्र भवेन्न तत्र वेश्याङ्गना कार्या ॥ ५१॥

यदि वेशयुवतियुक्तं न कुलस्त्री सङ्गमोऽपि स्यात् ।  
अथ कुलजनप्रयुक्तं न वेशयुवतिर्भवेत्तत्र ॥ ५२॥

यदि वा कारणयुक्त्या वेशकुलस्त्रीकृतोपचारः स्यात् ।  
अविकृतभाषाचारं तत्र तु पाठ्यं प्रयोक्तव्यम् ॥ ५३॥

मध्यमपुरुषैर्नित्यं योज्यो विष्कम्भकोऽत्र तत्त्वज्ञैः ।  
संस्कृतवचनानुगतः संक्षेपार्थः प्रवेशकवत् ॥ ५४॥

शुद्धः संकीर्णो वा द्विविधो विष्कम्भकोऽपि कर्तव्यः ।  
मध्यमपात्रः शुद्धः संकीर्णो नीचमध्यकृतः ॥ ५५॥

अङ्गान्तरालविहितः प्रवेशकोऽर्थकिर्यां समभिवीक्ष्य ।  
संक्षेपात्सन्धीनामर्थानां चैव कर्तव्यः ॥ ५६॥

अनयोश्च बन्धयोगादन्यो भेदः प्रयोक्तुभिः कार्यः ।  
प्रख्यातस्त्वितरो वा नाटकयोगे प्रकरणे वा ॥ ५७॥

प्रकरणनाटकभेदादुत्पादं वस्तु नायकं नृपतिम् ।  
अन्तःपुरसङ्गीतककन्यामधिकृत्य कर्तव्या ॥ ५८॥

स्त्रीप्राया चतुरङ्गा ललिताभिनयात्मिका सुविहिताङ्गी ।  
 बहुवृत्तगीतपाठ्या रतिसम्मोगात्मिका चैव ॥ ५९ ॥

राजोपचारयुक्ता प्रसादनकोधदम्भसंयुक्ता ।  
 नायकदेवीदूती सपरिजना नाटिका ज्ञेया ॥ ६० ॥

अन्तर्भावगता ह्येषा भावयोरुभयोर्यतः ।  
 अत एव दशैतानि रूपाणीत्युदितानि वै ॥ ६१ ॥

प्रकरणनाटकलक्षणमुक्तं विप्रा मया समासेन ।  
 वक्ष्याम्यतः परमहं लक्षणं युक्त्या समवकारम् ॥ ६२ ॥

देवासुरवीजकृतः प्रख्यातोदात्तनायकश्वैव ।  
 अङ्गस्तथा त्रिकपटस्थिविद्रवः स्यात्विशङ्गारः ॥ ६३ ॥

द्वादशनायकबहुलो ह्यष्टादशनाडिकाप्रमाणश्च ।  
 वक्ष्याम्यस्याङ्गविधिं यावत्यो नाडिका यत्र ॥ ६४ ॥

अङ्गस्तु सप्रहसनः सविद्रवः सकपटः सवीथीकः ।  
 द्वादशनाडीविहितः प्रथमः कार्यः क्रियोपेतः ॥ ६५ ॥

कार्यस्तथा द्वितीयः समाधिते नाडिकाश्चतन्त्रस्तु ।  
 वस्तुसमापनविहितो द्विनाडिकः स्यात्तीयस्तु ॥ ६६ ॥

नाडीसंज्ञा ज्ञेया मानं कालस्य यन्मुहूर्तार्धम् ।  
 तन्नाडिकाप्रमाणं यथोक्तमङ्गेषु संयोज्यम् ॥ ६७ ॥

या नाडिकेति संज्ञा कालविभागे क्रियाभिसम्पन्ना ।  
 कार्या च सा प्रयत्नाद्यथा क्रमेणैव शास्त्रोक्ता ॥ ६८ ॥

अङ्गोऽङ्गस्त्वन्यार्थः कर्तव्यः काव्यवन्धमासाद्य ।  
 अर्थं हि समवकारे ह्यप्रतिसम्बन्धमिच्छन्ति ॥ ६९ ॥

युद्धजलसम्बवो वा वाय्वशिगजेन्द्रसंश्रमकृतो वा ।  
 नगरोपरोधजो वा विज्ञेयो विद्रवस्थिविधः ॥ ७० ॥

वस्तुगतक्रमविहितो देववशाद्वा परप्रयुक्तो वा ।  
 सुखदुःखोत्पत्तिकृतस्थिविधः कपटोऽत्र विज्ञेयः ॥ ७१ ॥

त्रिविधशात्र विधिङ्गैः पृथक्पृथक्कार्यविहितार्थः ।  
 शङ्गारः कर्तव्यो धर्मं चार्थं च कामे च ॥ ७२ ॥

यस्मिन् धर्मप्रापकमात्महितं भवति साधनं बहुधा ।  
 व्रतनियमतपोयुक्तो ज्ञेयोऽसौ धर्मशङ्गारः ॥ ७३ ॥

अर्थस्येच्छायोगाद्वृद्धुधा चैवार्थतोऽर्थशृङ्खारः ।  
स्त्रीसम्मयोगविषयेष्वर्थार्था वा रतिर्यत्र ॥ ७४ ॥

कन्याविलोभनकृतं प्रासौ स्त्रीपुंसयोस्तु रम्यं वा ।  
निभृतं सावेगं वा यस्य भवेत्कामशृङ्खारः ॥ ७५ ॥

उष्णिगग्यत्रादीन्यन्यानि च यानि बन्धकुटिलानि ।  
वृत्तानि समवकारं कविभिस्तानि प्रयोज्यानि ॥ ७६ ॥

एवं कार्यस्तज्जैर्नारासंश्रयः समवकारः ।  
वक्ष्याम्यतः परमहं लक्षणमीहामृगस्यापि ॥ ७७ ॥

दिव्यापुरुषाश्रयकृतो दिव्यस्त्रीकारणोपगतयुद्धः ।  
सुविहितवस्तुनिवद्धे विप्रत्ययकारकश्चैव ॥ ७८ ॥

उद्धतपुरुषप्रायः स्त्रीरोषग्रथितकाव्यवन्यश्च ।  
संक्षोभविद्रवकृतः सम्फेटकृतस्तथा चैव ॥ ७९ ॥

स्त्रीभेदनापहरणावमर्दनप्राप्तवस्तुशृङ्खारः ।  
ईहामृगस्तु कार्यः सुसमाहितकाव्यवन्यश्च ॥ ८० ॥

यद्यायोगे कार्यं ये पुरुषा वृत्तयो रसाश्चैव ।  
ईहामृगेऽपि ते स्युः केवलममरक्षिया योगः ॥ ८१ ॥

यत्र तु वधेप्सितानां वधो ह्युदयो भवेद्द्विपुरुषाणाम् ।  
किञ्चिद्यांजं कृत्वा तेषां युद्धं शमयितव्यम् ॥ ८२ ॥

ईहामृगस्य लक्षणमुक्तं विप्राः समासयोगेन ।  
डिमलक्षणं तु भूयो लक्षणयुक्त्या प्रवक्ष्यामि ॥ ८३ ॥

प्रख्यातवस्तुविषयः प्रख्यातोदात्तनायकश्चैव ।  
षड्सलक्षणयुक्तश्चतुरङ्गो वै डिमः कार्यः ॥ ८४ ॥

शृङ्खारहास्यवर्जं शेषैः सर्वैः रसैः समायुक्तः ।  
दीप्तरसकाव्ययोनिर्नानाभावोपसम्पन्नः ॥ ८५ ॥

निर्धारोल्कापातैरुपरागेणेन्दुसूर्ययोर्युक्तः ।  
युद्धनियुद्धार्थणसम्फेटकृतश्च कर्तव्यः ॥ ८६ ॥

मायेन्द्रजालबहुलो बहुपुस्तोत्थानयोगयुक्तश्च ।  
देवभुजगेन्द्रराक्षसयक्षपिशाचावकीर्णश्च ॥ ८७ ॥

षोडशनायकबहुलः सात्वत्यारभटीवृत्तिसम्पन्नः ।  
कार्यो डिमः प्रयत्नानायकभावसम्पन्नः ॥ ८८ ॥

डिमलक्षणमित्युक्तं मया समासेन लक्षणानुगतम् ।  
 व्यायोगस्य तु लक्षणमतः परं सम्प्रवक्ष्यामि ॥ ८९॥  
 व्यायोगस्तु विधिज्ञैः कार्यः प्रख्यातनायकशरीरः ।  
 अत्पश्चीजनयुक्तस्त्वेकाहकृतस्तथा चैव ॥ ९०॥  
 बहवश्च तत्र पुरुषा व्यायच्छन्ते यथा समवकारे ।  
 न च दिव्यनायकयुक्तः कार्यस्त्वेकाङ्ग एवायम् ॥ ९१॥  
 न च दिव्यनायककृतः कार्यो राजार्थिनायकनिवद्धः ।  
 युद्धनियुद्धार्थणसंर्घकृतश्च कर्तव्यः ॥ ९२॥  
 एवंविधस्तु कार्यो व्यायोगो दीप्तकाव्यरसयोनिः ।  
 वक्ष्याम्यतः परमहं लक्षणमुत्सृष्टाङ्गस्य ॥ ९३॥  
 प्रख्यातवस्तुविषयस्त्वप्रख्यातः कदाचिदेव स्यात् ।  
 दिव्यपुरुषैर्वियुक्तः शोर्यैर्युक्तो भवेत्युभिः ॥ ९४॥  
 करुणरसप्रायकृतो निवृत्तयुद्धोद्यतप्रहारश्च ।  
 स्त्रीपरिदेवितबहुलो निर्वैदितभाषितश्वैव ॥ ९५॥  
 नानाव्याकुलचेष्टः सात्वत्यारभट्कैशिकीहीनः ।  
 कार्यः काव्यविधिज्ञैः सततं ह्युत्सृष्टिकाङ्गस्तु ॥ ९६॥  
 यदिव्यनायककृतं काव्यं संग्रामवन्धवधयुक्तम् ।  
 तद्भारते तु वर्षे कर्तव्यं काव्यबन्धेषु ॥ ९७॥  
 कस्माद्भारतमिष्टं वर्षेष्वन्धेषु देवविहितेषु ।  
 हृद्या सर्वा भूमिः शुभगन्धा काञ्चनी यस्मात् ॥ ९८॥  
 उपवनगमनक्रीडा विहारनारीरतिप्रमोदाः स्युः ।  
 तेषु हि वर्षेषु सदा न तत्र दुःखेन वा शोकः ॥ ९९॥  
 ये तेषामधिवासाः पुराणवादेषु पर्वताः प्रोक्ताः ।  
 सम्भोगस्तेषु भवेत्कर्मारम्भो भवेदस्मिन् ॥ १००॥  
 प्रहसनमपि विक्रोयं द्विविधं शुद्धं तथा सङ्कीर्णम् ।  
 अङ्गस्य लक्षणमिदं व्याख्यातमशेषयोगमात्रगतम् ॥ १०१॥  
 प्रहसनमतः परं सलक्षणं सम्प्रवक्ष्यामि ।  
 वक्ष्यामि तयोर्युक्त्या पृथग्पृथग्लक्षणविशेषम् ॥ १०२॥  
 भगवत्तापसविप्रैरन्यैरपि हास्यवादसम्बद्धम् ।  
 कापुरुषसम्प्रयुक्तं परिहासाभाषणप्रायम् ॥ १०३॥

अविकृतभाषाचारं विशेषभावोपपन्नचरितपदम् ।  
नियतगतिवस्तुविषयं शुद्धं ज्ञेयं प्रहसनं तु ॥ १०४॥

वेश्याचेटनपुंसकविट्ठर्ता बन्धकी च यत्र स्युः ।  
अनिभृतवेषपरिच्छदचेष्टिकरणैस्तु संकीर्णम् ॥ १०५॥

लोकोपचारयुक्ता या वार्ता यश्च दम्भसंयोगः ।  
स प्रहसने प्रयोज्यो धूर्तप्रविवादसम्पन्नः ॥ १०६॥

वीथ्यङ्गैः संयुक्तं कर्तव्यं प्रहसनं यथायोग्यम् ।  
भाणस्यापि तु लक्षणमतः परं सम्प्रवक्ष्यामि ॥ १०७॥

आत्मानुभूतशंसी परसंश्रयवर्णनाविशेषस्तु ।  
विविधाश्रयो हि भाणो विज्ञेयस्त्वेकहार्यश्च ॥ १०८॥

परवचनमात्मसंस्थं प्रतिवचनैरुत्तमोत्तमग्रथितैः ।  
आकाशापुरुषकथितैरङ्गविकारैरभिनयैश्वैव ॥ १०९॥

धूर्तविटसम्प्रयोज्यो नानावस्थान्तरात्मकश्वैव ।  
एकाङ्गो बहुचेष्टः सततं कार्यो बुधैभाणः ॥ ११०॥

भाणस्यापि हि निखिलं लक्षणमुक्तं तथागमानुगतम् ।  
वीथ्याः सम्प्रति निखिलं कथयामि यथाक्रमं विप्राः ॥ १११॥

सर्वरसलक्षणाङ्ग्या युक्ता ह्यैख्योदशभिः ।  
वीथी स्यादेकाङ्गा तथैकहार्या द्विहार्या वा ॥ ११२॥

अथमोत्तममध्याभिर्युक्ता स्यात्प्रकृतिभिस्तिसृभिः ।  
उद्घात्यकावलगितावस्पन्दितनात्यसत्रलापाश्च ॥ ११३॥

वाकेल्यथ प्रपञ्चो मृदवाधिवले छलं त्रिगतम् ।  
व्याहारो गण्डश्च त्रयोदशाङ्गान्युदाहृतान्यस्याः ॥ ११४॥

अथ वीथी सम्पोक्ता लक्षणमेषां प्रवक्ष्यामि ।  
पदानि त्वगतार्थानि ये नराः पुनरादरात् ॥ ११५॥

योजयन्ति पदैरन्यैस्तदुद्घात्यकमुच्यते ।  
यत्रान्यस्मिन् समावेश्य कार्यमन्यत्रसाध्यते ॥ ११६॥

तच्चावलगितं नाम विज्ञेयं नाट्ययोक्तुभिः ।  
आक्षिसेऽर्थं तु कस्मैश्चच्छुभाशुभसमुथिते ॥ ११७॥

कौशलादुच्यतेऽन्योऽर्थस्तदवस्पन्दितं भवेत् ।  
हास्येनोपगतार्थप्रहेलिका नालिकेति विज्ञेया ॥ ११८॥

मूर्खजनसन्निकर्षे हितमपि यत्र प्रभाषते विद्वान् ।  
 न च गृह्णतेऽस्य वचनं विज्ञेयोऽसत्यलापोऽसौ ॥ ११९॥

एकद्विप्रतिवचना वाकेली स्यात्प्रयोगेऽस्मिन् ।  
 यदसद्भूतं वचनं संस्तवयुक्तं द्वयोः परस्परं यत्तु ॥ १२०॥

एकस्य चार्थहतोः स हास्यजननः प्रपञ्चः स्यात् ।  
 यत्कारणाद् गुणानां दोषीकरणं भवेद्विवादकृतम् ॥ १२१॥

दोषगुणीकरणं वा तन्मृदवं नाम विज्ञेयम् ।  
 परवचनमात्मनश्चोत्तरोत्तरसमुद्भवं द्वयोर्यत्र ॥ १२२॥

अन्योन्यार्थविशेषकमधिबलमिति तद् बुधैर्ज्ञेयम् ।  
 अन्यार्थमेव वाक्यं छलमभिसन्धानहास्यरोषकरम् ॥ १२३॥

श्रुतिसारूप्याद्यस्मिन् बहवोऽर्था युक्तिभिर्नियुज्यन्ते ।  
 यद्यास्यमहास्यं वा तत्त्विगतं नाम विज्ञेयम् ॥ १२४॥

प्रत्यक्षवृत्तिरूपो व्याहारो हास्यलेशार्थः ।  
 संरभसंब्रमयुतं विवादयुक्तं तथापवादकृतम् ॥ १२५॥

बहुवचनाक्षेपकृतं गण्डं प्रवदन्ति तत्त्वज्ञाः ।  
 इति दशरूपविधानं सर्वं प्रोक्तं मया हि लक्षणतः ।  
 पुनरस्य शरीरगतं सन्धिविधौ लक्षणं वक्ष्ये ॥ १२६॥

इति भरतीये नाट्यशास्त्रे दशरूपनिरूपणं  
 नामाषाढशोऽध्यायः ।

Encoded by Sowmya Krishnapur krsowmya@yahoo at com

This text is prepared by volunteers and is to be used for personal study and research. The file is not to be copied or reposted for promotion of any website or individuals or for commercial purpose without permission.

Please help to maintain respect for volunteer spirit.

.. Natya Shastra Chapter 18 ..  
 was typeset on July 25, 2016



Please send corrections to [sanskrit@cheerful.com](mailto:sanskrit@cheerful.com)

